



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ : ២០៧ អនក្រ.បក



អនុក្រឹត្យ
ស្តីពី

ការគ្រប់គ្រងថ្នាលសម្គាល់អត្តសញ្ញាណអតិថិជនឌីជីថលកម្ពុជា

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំងនិងការកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ចនិងហិរញ្ញវត្ថុ
- បានឃើញព្រះរាជក្រមលេខ នស/រកម/០៣២៣/០០១ ចុះថ្ងៃទី១០ ខែមីនា ឆ្នាំ២០២៣ ដែលប្រកាសឱ្យប្រើច្បាប់ស្តីពីប្រព័ន្ធហិរញ្ញវត្ថុសាធារណៈ
- បានឃើញអនុក្រឹត្យលេខ ៤៣ អនក្រ.បក ចុះថ្ងៃទី២៨ ខែកុម្ភៈ ឆ្នាំ២០២២ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ
- បានឃើញអនុក្រឹត្យលេខ ២៤៦ អនក្រ.បក ចុះថ្ងៃទី២៩ ខែធ្នូ ឆ្នាំ២០១៧ ស្តីពីហត្ថលេខាឌីជីថល
- បានឃើញអនុក្រឹត្យលេខ ១៦៤ អនក្រ.បក ចុះថ្ងៃទី២៤ ខែសីហា ឆ្នាំ២០២១ ស្តីពីការផ្លាស់ប្តូរទិន្នន័យតាមរយៈថ្នាលផ្លាស់ប្តូរទិន្នន័យកម្ពុជា
- បានឃើញអនុក្រឹត្យលេខ ២៥៣ អនក្រ.បក ចុះថ្ងៃទី២២ ខែធ្នូ ឆ្នាំ២០២១ ស្តីពីការគ្រប់គ្រង ការប្រើប្រាស់ និងការការពារសុវត្ថិភាពទិន្នន័យ អត្តសញ្ញាណបុគ្គល
- បានឃើញអនុក្រឹត្យលេខ ៨៤ អនក្រ.បក ចុះថ្ងៃទី១០ ខែមិថុនា ឆ្នាំ២០២០ ស្តីពីការចុះបញ្ជីអាជីវកម្មតាមប្រព័ន្ធបច្ចេកវិទ្យាព័ត៌មាន
- យោងតាមការស្នើរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ

សម្រេច
ជំពូកទី១
បទប្បញ្ញត្តិទូទៅ

មាត្រា ១.-

អនុក្រឹត្យនេះកំណត់អំពីយន្តការ វិធាន និងនីតិវិធីនៃការគ្រប់គ្រងថ្នាលសម្គាល់អត្តសញ្ញាណអតិថិជន ឌីជីថលកម្ពុជា ដែលសរសេរជាអក្សរកាត់ថា “**អ.ខ.ក.**” និងមានឈ្មោះជាភាសាអង់គ្លេសថា Cambodia Digital Key - CamDigiKey) ប្រកបដោយសុវត្ថិភាព គណនេយ្យភាព និងតម្លាភាព។

មាត្រា ២.-

អនុក្រឹត្យនេះមានវិសាលភាពអនុវត្តចំពោះក្រសួង ស្ថាប័ន អង្គភាពសាធារណៈប្រហាក់ប្រហែល រដ្ឋបាលថ្នាក់ក្រោមជាតិ សហគ្រាសសាធារណៈ គ្រឹះស្ថានសាធារណៈរដ្ឋបាល នីតិបុគ្គលទទួលបានប្រយោជន៍ ពីហិរញ្ញវត្ថុសាធារណៈ ក្រុមហ៊ុនឬសហគ្រាសពាណិជ្ជកម្ម និងសមាគម ដែលត្រូវបានបង្កើតស្របតាមច្បាប់ និងលិខិតបទដ្ឋានគតិយុត្តផ្សេងទៀតជាធរមាននៃព្រះរាជាណាចក្រកម្ពុជា ព្រមទាំងរូបវន្តបុគ្គលមានសញ្ជាតិ ខ្មែរនិងរូបវន្តបុគ្គលមានសញ្ជាតិបរទេស ដែលប្រើប្រាស់សេវានិងទិន្នន័យនៃ **អ.ខ.ក.** លើកលែងតែ ការប្រើប្រាស់សេវានិងទិន្នន័យក្នុងវិស័យការពារជាតិ សន្តិសុខជាតិ និងសណ្តាប់ធ្នាប់សាធារណៈ។

មាត្រា ៣.-

វាក្យសព្ទសំខាន់ៗដែលប្រើក្នុងអនុក្រឹត្យនេះ ត្រូវបានកំណត់និយមន័យនៅក្នុងសទ្ទានុក្រមដែលជា ឧបសម្ព័ន្ធនៃអនុក្រឹត្យនេះ។

ជំពូកទី២
ស្ថាប័នមានសមត្ថកិច្ច

មាត្រា ៤.-

ក្រសួងសេដ្ឋកិច្ចនិងហិរញ្ញវត្ថុ បំពេញមុខងារជាសេនាធិការជូនរាជរដ្ឋាភិបាលក្នុងការដឹកនាំនិង ការគ្រប់គ្រង **អ.ខ.ក.** ដើម្បីជំរុញការចាប់យក ការប្រើប្រាស់ និងការធ្វើបរិវត្តកម្មប្រព័ន្ធសម្គាល់អត្តសញ្ញាណ អតិថិជនឌីជីថលនៅក្នុងគ្រប់គ្នាអង្គសង្គម សំដៅជំរុញសម្ភារៈនៃការអភិវឌ្ឍសេដ្ឋកិច្ចនិងសង្គមឌីជីថលកម្ពុជា រស់រវើក ដែលមានភារកិច្ចដូចខាងក្រោម៖

- រៀបចំនិងអនុវត្តគោលនយោបាយនិងយុទ្ធសាស្ត្រពាក់ព័ន្ធនឹងការតម្រង់ទិសអនុវត្តនិងធ្វើវិបុលកម្ម **អ.ខ.ក.**
- សហការរៀបចំធ្វើវិសោធនកម្ម និងអនុវត្តច្បាប់និងលិខិតបទដ្ឋានគតិយុត្តផ្សេងទៀតពាក់ព័ន្ធនឹង **អ.ខ.ក.**
- ជំរុញការអនុវត្ត តាមដាន ត្រួតពិនិត្យ និងវាយតម្លៃការអនុវត្តគោលនយោបាយ យុទ្ធសាស្ត្រ ច្បាប់ និងលិខិតបទដ្ឋានគតិយុត្តផ្សេងទៀតពាក់ព័ន្ធនឹង **អ.ខ.ក.** ប្រកបដោយប្រសិទ្ធភាព
- អភិវឌ្ឍនិងនវានុវត្ត **អ.ខ.ក.** បន្ថែម ដើម្បីឆ្លើយតបទៅនឹងតម្រូវការនៃការអភិវឌ្ឍសេដ្ឋកិច្ចនិង សង្គមឌីជីថលកម្ពុជាឥតឈប់ឈរ ព្រមទាំងនិន្នាការថ្មីៗនៃការធ្វើបរិវត្តកម្មឌីជីថលនិងប្រព័ន្ធសម្គាល់ អត្តសញ្ញាណអតិថិជនឌីជីថលក្នុងបរិការណ៍តំបន់និងសកល
- ពង្រឹងអភិបាលកិច្ចឌីជីថលផ្នែកលើ **អ.ខ.ក.** ទាំងក្នុងវិស័យសាធារណៈ ទាំងក្នុងវិស័យឯកជន



- ដឹកនាំ សម្របសម្រួល និងសហការរៀបចំក្របខណ្ឌនិងយន្តការសុខដុមនីយកម្មមុខងារនិងភារកិច្ចព្រមទាំងដោះស្រាយបញ្ហាផ្សេងៗដែលមានលក្ខណៈអន្តរក្រសួង ស្ថាប័នពាក់ព័ន្ធនឹង **អ.ខ.ក.** ប្រកបដោយស្មារតីសហការទទួលខុសត្រូវ សហជាមភាព និងសិទ្ធិភាពជាមួយនឹងក្រសួង ស្ថាប័នមានសមត្ថកិច្ចពាក់ព័ន្ធ
- លើកកម្ពស់ការការពារសន្តិសុខតាមបច្ចេកវិទ្យាព័ត៌មាននិងសុវត្ថិភាពទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដើម្បីលើកកម្ពស់ភាពជឿទុកចិត្តលើ **អ.ខ.ក.** ដោយសហការជាមួយនឹងក្រសួង ស្ថាប័នមានសមត្ថកិច្ចពាក់ព័ន្ធ
- រៀបចំរបាយការណ៍វឌ្ឍនភាពការងារនិងសមិទ្ធផល បញ្ហាប្រឈម និងការស្នើឡើងនូវវិធានការដោះស្រាយជូនរាជរដ្ឋាភិបាល
- បំពេញភារកិច្ចផ្សេងទៀតតាមការប្រគល់ជូនពីរាជរដ្ឋាភិបាល។

មាត្រា ៥.-

ប្រតិបត្តិករថ្នាលផ្លាស់ប្តូរទិន្នន័យកម្ពុជា ដែលសរសេរជាអក្សរកាត់ថា “**ខ.ជ.ខ.**” (Cambodia Data Exchange - CamDX) ត្រូវបំពេញមុខងារជាសេនាធិការឱ្យក្រសួងសេដ្ឋកិច្ចនិងហិរញ្ញវត្ថុលើប្រតិបត្តិការ **អ.ខ.ក.** ដែលមានភារកិច្ចដូចខាងក្រោម៖

- សម្របសម្រួលការស្នើសុំបង្កើតគណនីអត្តសញ្ញាណអតិថិជនឌីជីថលនៃ **អ.ខ.ក.** កែតម្រូវ ឬលុបទិន្នន័យចេញពី **អ.ខ.ក.**
- ពិនិត្យ ធ្វើយថាភូតកម្ម និងបង្កើតគណនីអត្តសញ្ញាណអតិថិជនឌីជីថលរបស់រូបវន្តបុគ្គលមានសញ្ជាតិខ្មែរនិងរូបវន្តបុគ្គលមានសញ្ជាតិបរទេស
- ពិនិត្យនិងសម្រេចលើការស្នើសុំរបស់សមាជិកភាពដោយការស្នើសុំ ដែលមានបំណងធ្វើយថាភូតកម្ម និង ប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.**
- សហការជាមួយក្រសួង ស្ថាប័នពាក់ព័ន្ធក្នុងការផ្តល់និងចែកចាយទិន្នន័យទៅកាន់សមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ដើម្បីអាចប្រើប្រាស់ក្នុងការធ្វើយថាភូតកម្មអត្តសញ្ញាណអតិថិជនឌីជីថលនៃ **អ.ខ.ក.** ដោយផ្អែកលើការយល់ព្រមរបស់ម្ចាស់គណនីអត្តសញ្ញាណអតិថិជនឌីជីថលនៃ **អ.ខ.ក.**
- កំណត់អំពីបែបបទ វិធាន និងនីតិវិធីនៃការស្នើសុំសមាជិកភាពរបស់សមាជិកភាព ដែលមានបំណងធ្វើយថាភូតកម្ម និង ប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.**
- សម្របសម្រួល ពិនិត្យ និងសម្រេចលើដំណើរការនីតិវិធីនៃការស្នើសុំឈប់ធ្វើយថាភូតកម្ម និងប្រើប្រាស់ទិន្នន័យពី **អ.ខ.ក.**
- បញ្ចប់សមាជិកភាពរបស់សមាជិកភាពដោយការស្នើសុំក្នុងករណីសមាជិកភាពដោយការស្នើសុំនេះមិនគោរពតាមមាត្រា២៦នៃអនុក្រឹត្យនេះ
- ចាត់វិធានការការពារសន្តិសុខតាមបច្ចេកវិទ្យាព័ត៌មាន និង សុវត្ថិភាពទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** អនុលោមតាមបទប្បញ្ញត្តិនៃអនុក្រឹត្យនេះព្រមទាំងច្បាប់និងលិខិតបទដ្ឋានគតិយុត្តផ្សេងទៀតជាធរមាន
- សហការជាមួយនឹងសមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ដែលធ្វើយថាភូត-



កម្ម និង ប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ក្នុងការរៀបចំ ការតាមដាន ការត្រួតពិនិត្យ និងការវាយតម្លៃសន្តិសុខប្រព័ន្ធបច្ចេកវិទ្យាព័ត៌មាននៃ **អ.ខ.ក.** ដោយស្ថាប័នជំនាញ តាមការចាំបាច់

- អនុវត្តតាមរបាយការណ៍តាមដាន ត្រួតពិនិត្យ និងវាយតម្លៃ ព្រមទាំងចាត់វិធានការចាំបាច់នានា ដើម្បីកែលម្អចំណុចខ្វះខាតដែលគំរាមកំហែងឬដែលអាចគំរាមកំហែងដល់សន្តិសុខប្រព័ន្ធបច្ចេកវិទ្យា ព័ត៌មាននៃ **អ.ខ.ក.**
- ប្រមូលកម្រៃសេវាដែលបានមកពីការធ្វើថវិកាអត្តសញ្ញាណអតិថិជនឌីជីថល និង ចែករំលែក ទិន្នន័យផ្ទាល់ខ្លួនរបស់ម្ចាស់គណនីអត្តសញ្ញាណអតិថិជនឌីជីថលនៃ **អ.ខ.ក.**
- សម្របសម្រួលការដោះស្រាយវិវាទពាក់ព័ន្ធនឹងការធ្វើថវិកាអត្តសញ្ញាណអតិថិជនឌីជីថល និង ការចែករំលែកទិន្នន័យផ្ទាល់ខ្លួនរបស់ម្ចាស់គណនីអត្តសញ្ញាណអតិថិជនឌីជីថលនៃ **អ.ខ.ក.**
- បំពេញភារកិច្ចផ្សេងទៀតតាមការប្រគល់ឱ្យពីរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា៦..

ក្រសួងមហាផ្ទៃមានភារកិច្ចចូលរួមផ្តល់ទិន្នន័យ អត្តសញ្ញាណបុគ្គលមកកាន់ **អ.ខ.ក.** ដើម្បីធ្វើការ ផ្ទៀងផ្ទាត់បង្កើតគណនីអត្តសញ្ញាណអតិថិជនឌីជីថលនៃ **អ.ខ.ក.** ។

ជំពូកទី៣

ការស្នើសុំបង្កើតគណនីអត្តសញ្ញាណអតិថិជនឌីជីថលនៃ អ.ខ.ក.

មាត្រា៧..

រូបវន្តបុគ្គលមានសញ្ជាតិខ្មែរមានសិទ្ធិស្នើសុំបង្កើតគណនីអត្តសញ្ញាណអតិថិជនឌីជីថលនៃ **អ.ខ.ក.** ដើម្បីទទួលបាន និង ប្រើប្រាស់សេវាឌីជីថល ដែលធ្វើប្រតិបត្តិការតាម **ថ.ផ.ទ.** និងតភ្ជាប់មកកាន់ **អ.ខ.ក.** ដោយឆ្លងកាត់ដំណើរការនៃការបង្កើតគណនីតាមរយៈ **អ.ខ.ក.** និងផ្តល់ទិន្នន័យពិតប្រាកដរបស់ខ្លួនពាក់ព័ន្ធ នឹងមុខ ភាពរស់រវើកនៃមុខ លេខអត្តសញ្ញាណប័ណ្ណ ឈ្មោះជាភាសាខ្មែរ ឈ្មោះជាអក្សរឡាតាំង ភេទ ថ្ងៃខែ ឆ្នាំកំណើត ទីកន្លែងកំណើត លេខទូរស័ព្ទ និងអាសយដ្ឋានបច្ចុប្បន្ន ដែលមានសុពលភាព មកប្រតិបត្តិការ **ថ.ផ.ទ.** ដើម្បីពិនិត្យ ធ្វើថវិកាអត្តសញ្ញាណអតិថិជនឌីជីថលនៃ **អ.ខ.ក.** ។

មាត្រា៨..

រូបវន្តបុគ្គលមានសញ្ជាតិបរទេសដែលមានបំណងបង្កើតគណនីអត្តសញ្ញាណអតិថិជនឌីជីថលនៃ **អ.ខ.ក.** ដើម្បីទទួលបាន និង ប្រើប្រាស់សេវាឌីជីថល ដែលធ្វើប្រតិបត្តិការតាម **ថ.ផ.ទ.** និងតភ្ជាប់មកកាន់ **អ.ខ.ក.** ដោយឆ្លងកាត់ដំណើរការនៃការបង្កើតគណនីតាមរយៈ **អ.ខ.ក.** ត្រូវមានលិខិតឆ្លងដែនបរទេស និង ផ្តល់ទិន្នន័យពិតប្រាកដរបស់ខ្លួនពាក់ព័ន្ធនឹងមុខ ភាពរស់រវើកនៃមុខ លេខលិខិតឆ្លងដែន ឈ្មោះជាអក្សរ ឡាតាំង ភេទ ថ្ងៃខែឆ្នាំកំណើត ទីកន្លែងកំណើត លេខទូរស័ព្ទ សញ្ជាតិបរទេស និងអាសយដ្ឋានបច្ចុប្បន្ន ដែល មានសុពលភាព មកប្រតិបត្តិការ **ថ.ផ.ទ.** ដើម្បីពិនិត្យ ធ្វើថវិកាអត្តសញ្ញាណអតិថិជនឌីជីថលនៃ **អ.ខ.ក.** ។

មាត្រា៩..

ការស្នើសុំបង្កើតគណនីអត្តសញ្ញាណអតិថិជនឌីជីថលនៃ **អ.ខ.ក.** របស់រូបវន្តបុគ្គលមានសញ្ជាតិ ខ្មែរនិងរូបវន្តបុគ្គលមានសញ្ជាតិបរទេស អាចត្រូវបានបដិសេធក្នុងករណីដែលការស្នើសុំបង្កើតគណនីនេះ មិនបំពេញតាមលក្ខខណ្ឌដូចមានចែងក្នុងមាត្រា៧និងមាត្រា៨នៃអនុក្រឹត្យនេះ។



មាត្រា ១០._

ម្ចាស់គណនីអត្តសញ្ញាណអតិថិជនឌីជីថលនៃ **អ.ខ.ក.** ដែលមានបំណងកែតម្រូវឬលុបចោលទិន្នន័យអត្តសញ្ញាណរបស់ខ្លួនពី **អ.ខ.ក.** ត្រូវស្នើសុំកែតម្រូវឬលុបចោលទិន្នន័យ អត្តសញ្ញាណរបស់ខ្លួន តាមរយៈ **អ.ខ.ក.** ទៅប្រតិបត្តិករ **ថ.ផ.ទ.** ។

ប្រតិបត្តិករ **ថ.ផ.ទ.** មានឆន្ទានុសិទ្ធិទទួលយកឬបដិសេធការស្នើសុំកែតម្រូវឬលុបចោលទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** តាមប្រព័ន្ធរបស់ **អ.ខ.ក.** ដោយផ្អែកលើហេតុផលសមស្រប តាមការស្នើសុំរបស់ម្ចាស់គណនីអត្តសញ្ញាណអតិថិជនឌីជីថលនៃ **អ.ខ.ក.** ឬតំណាងស្របច្បាប់របស់ម្ចាស់គណនីអត្តសញ្ញាណអតិថិជនឌីជីថលនៃ **អ.ខ.ក.** ។

មាត្រា ១១._

បន្ទាប់ពីការស្នើសុំបង្កើតគណនីអត្តសញ្ញាណអតិថិជនឌីជីថលនៃ **អ.ខ.ក.** រូបវន្តបុគ្គលមានសញ្ជាតិខ្មែរនិងរូបវន្តបុគ្គលមានសញ្ជាតិបរទេសអាចបញ្ចូលទិន្នន័យផ្ទាល់ខ្លួនបន្ថែមទៀតទៅក្នុង **អ.ខ.ក.** តាមការស្ម័គ្រចិត្ត ដើម្បីជួយសម្រួលដល់ការប្រើប្រាស់ទិន្នន័យ។

មាត្រា ១២._

ការបង្កើតគណនីនិងការកែតម្រូវឬការលុបចោលទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ត្រូវស្របតាមបែបបទ វិធាន និងនីតិវិធី ដែលត្រូវដាក់ឱ្យអនុវត្តដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ១៣._

រាល់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ត្រូវបានធានានូវសុវត្ថិភាព ឯកជនភាព ការសម្ងាត់ សុចរិតភាព និងសុក្រឹតភាព ព្រមទាំងត្រូវបានធ្វើកំណត់ត្រាអេឡិចត្រូនិកពីការបង្កើតគណនីនិងការធ្វើយថាភូតកម្មអត្តសញ្ញាណអតិថិជនឌីជីថលនៃ **អ.ខ.ក.** ទាំងនោះ។

មាត្រា ១៤._

រាល់ទិន្នន័យដែលបញ្ចូលទៅក្នុង **អ.ខ.ក.** ដោយម្ចាស់គណនីអត្តសញ្ញាណអតិថិជនឌីជីថលនៃ **អ.ខ.ក.** ត្រូវបានរក្សាទុកក្នុងប្រព័ន្ធបច្ចេកវិទ្យាព័ត៌មាននៃ **អ.ខ.ក.** ។

ជំពូកទី ៤

ការឆ្លើយតបភូតកម្ម និង ការប្រើប្រាស់

ទិន្នន័យ អត្តសញ្ញាណអតិថិជនឌីជីថលនៃ អ.ខ.ក.

មាត្រា ១៥._

ក្រសួង ស្ថាប័ន អង្គភាពសាធារណៈប្រហាក់ប្រហែល រដ្ឋបាលថ្នាក់ក្រោមជាតិ សហគ្រាសសាធារណៈ គ្រឹះស្ថានសាធារណៈរដ្ឋបាល នីតិបុគ្គលទទួលបានផលប្រយោជន៍ពីហិរញ្ញវត្ថុសាធារណៈ ក្រុមហ៊ុនឬសហគ្រាសពាណិជ្ជកម្ម និងសមាគម ដែលមានបំណងធ្វើយថាភូតកម្ម និង ប្រើប្រាស់ទិន្នន័យ អត្តសញ្ញាណអតិថិជនឌីជីថល តាមរយៈ **អ.ខ.ក.** ត្រូវតែជាសមាជិកភាពរបស់ **ថ.ផ.ទ.**។ សមាជិកភាពរបស់ **ថ.ផ.ទ.** មានសមាជិកភាពដោយស្វ័យប្រវត្តិនិងសមាជិកភាពដោយការស្នើសុំ។

សមាជិកភាពដោយស្វ័យប្រវត្តិ សំដៅដល់ក្រសួង ស្ថាប័ន អង្គភាពសាធារណៈប្រហាក់ប្រហែល រដ្ឋបាលថ្នាក់ក្រោមជាតិ សហគ្រាសសាធារណៈ គ្រឹះស្ថានសាធារណៈរដ្ឋបាល និងនីតិបុគ្គលទទួលបាន



ប្រយោជន៍ពីហិរញ្ញវត្ថុសាធារណៈ។ សមាជិកភាពដោយការស្នើសុំ សំដៅដល់ក្រុមហ៊ុនឬសហគ្រាស ពាណិជ្ជកម្ម និងសមាគម ដែលបានចុះបញ្ជីត្រឹមត្រូវស្របតាមច្បាប់និងលិខិតបទដ្ឋានគតិយុត្តផ្សេងទៀត ជាធរមាននៃព្រះរាជាណាចក្រកម្ពុជា។

លក្ខខណ្ឌដើម្បីក្លាយជាសមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ត្រូវកំណត់ ដោយអនុក្រឹត្យពាក់ព័ន្ធការផ្លាស់ប្តូរទិន្នន័យតាមរយៈថ្នាលផ្លាស់ប្តូរទិន្នន័យកម្ពុជា។

មាត្រា១៦..

សមាជិកភាពដោយការស្នើសុំរបស់ **ថ.ផ.ទ.** ដែលមានបំណងធ្វើឱ្យកូតកម្មទិន្នន័យ អត្តសញ្ញាណ អតិថិជនឌីជីថលនៃ **អ.ខ.ក.** អាចស្នើសុំការអនុញ្ញាតពីប្រតិបត្តិករ **ថ.ផ.ទ.** ក្នុងការធ្វើឱ្យកូតកម្ម ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** តាមប្រព័ន្ធអេឡិចត្រូនិក ដោយប្រើប្រាស់ប្រព័ន្ធធើរ យថាភូតកម្មនៃ **អ.ខ.ក.** ដើម្បីប្រើប្រាស់ក្នុងបុព្វហេតុបម្រើឱ្យការផ្តល់សេវាឌីជីថលនិងបម្រើផលប្រយោជន៍ ស្របច្បាប់។

មាត្រា១៧..

សមាជិកភាពដោយការស្នើសុំរបស់ **ថ.ផ.ទ.** ដែលស្នើសុំការអនុញ្ញាតពីប្រតិបត្តិករ **ថ.ផ.ទ.** ក្នុង ការធ្វើឱ្យកូតកម្មទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** អាចទទួលនិងប្រើប្រាស់ទិន្នន័យ ដូចមានចែងក្នុងមាត្រា៧ មាត្រា៨ និងមាត្រា១១នៃអនុក្រឹត្យនេះ។

មាត្រា១៨..

ការប្រើប្រាស់ទិន្នន័យដូចមានចែងក្នុងមាត្រា៧ មាត្រា៨ និងមាត្រា១១នៃអនុក្រឹត្យនេះ ត្រូវមាន ការយល់ព្រមពីម្ចាស់គណនីអត្តសញ្ញាណអតិថិជនឌីជីថលរាល់ពេលដែលទិន្នន័យត្រូវបានប្រើប្រាស់ តាមរយៈ **អ.ខ.ក.**។

រូបវន្តបុគ្គលដែលជាអតិថិជនឌីជីថលនៃ **អ.ខ.ក.** មានសិទ្ធិដឹងព័ត៌មានអំពីការប្រើប្រាស់ទិន្នន័យ អត្តសញ្ញាណ និងទិន្នន័យផ្ទាល់ខ្លួនរបស់ខ្លួន។

មាត្រា១៩..

ការស្នើសុំធ្វើឱ្យកូតកម្ម និង ការប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ជាកម្មវត្ថុនៃការបង់កម្រៃសេវាដូចមានចែងក្នុងមាត្រា៣២និងមាត្រា៣៣នៃអនុក្រឹត្យនេះ។

មាត្រា២០..

ដើម្បីទទួលបាននីតិសម្បទាក្នុងការធ្វើឱ្យកូតកម្ម និង ការប្រើប្រាស់ទិន្នន័យ អត្តសញ្ញាណអតិថិជន ឌីជីថលនៃ **អ.ខ.ក.** សមាជិកភាពដោយការស្នើសុំរបស់ **ថ.ផ.ទ.** ត្រូវបំពេញលក្ខខណ្ឌអប្បបរមា ដូចខាង ក្រោម៖

- ត្រូវប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដែលត្រូវបានធ្វើឱ្យកូតកម្ម ឱ្យស្របតាមគោលបំណងនៃការផ្តល់សេវាឌីជីថលនិងបម្រើផលប្រយោជន៍ស្របច្បាប់ ស្របតាម អនុស្សរណៈនៃការយោគយល់គ្នាជាមួយនឹងប្រតិបត្តិករ **ថ.ផ.ទ.** ព្រមទាំងច្បាប់និងលិខិតបទដ្ឋាន គតិយុត្តផ្សេងទៀតជាធរមាន
- ត្រូវមានប្រព័ន្ធបច្ចេកវិទ្យាព័ត៌មាន ដែលធានាបាននូវគុណភាពនិងសុវត្ថិភាព
- ត្រូវមានហេដ្ឋារចនាសម្ព័ន្ធបណ្តាញ និង សម្ភារបរិក្ខារបច្ចេកវិទ្យាព័ត៌មាន ដើម្បីត្រៀមបម្រុងសម្រាប់ ប្រតិបត្តិការ ធានាបាននូវសន្តិសុខ សុវត្ថិភាព សុក្រឹតភាព និងគុណភាពនៃប្រព័ន្ធ



- ត្រូវដំឡើងសេរុបករណ៍សុវត្ថិភាពក្នុងបណ្តាញប្រព័ន្ធបច្ចេកវិទ្យាព័ត៌មានរបស់ខ្លួន
- ត្រូវចូលរួមសហការជាមួយនឹងក្រសួង ស្ថាប័នមានសមត្ថកិច្ចពាក់ព័ន្ធក្នុងការចាត់វិធានការឆ្លើយតបទៅនឹងការវាយប្រហារប្រព័ន្ធបច្ចេកវិទ្យាព័ត៌មាន
- ត្រូវរៀបចំនិងផ្តល់របាយការណ៍នៃការធ្វើយថាភូតកម្ម និង ការប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ប្រចាំខែ ត្រីមាស ឆមាស និងឆ្នាំ មកប្រតិបត្តិករ **ថ.ផ.ទ.** ដើម្បីជាមូលដ្ឋានក្នុងការចាត់វិធានការ ដោយអនុលោមតាមច្បាប់និងលិខិតបទដ្ឋានគតិយុត្តផ្សេងទៀតជាធរមាន។

មាត្រា ២១._

សមាជិកភាពដោយស្វ័យប្រវត្តិនិងសមាជិកភាពដោយការស្នើសុំរបស់ **ថ.ផ.ទ.** ត្រូវអនុវត្តតាមបែបបទវិធាន និងនីតិវិធីនៃការធ្វើយថាភូតកម្ម និង ការប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដែលត្រូវដាក់ឱ្យអនុវត្តដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ២២._

ការធ្វើយថាភូតកម្មអត្តសញ្ញាណអតិថិជនឌីជីថលនៃ **អ.ខ.ក.** មិនមានអានុភាពប្រើប្រាស់ជំនួសអត្តសញ្ញាណប័ណ្ណសញ្ញាតិខ្មែរនិងលិខិតឆ្លងដែនបរទេស ដែលត្រូវកំណត់ដោយច្បាប់និងលិខិតបទដ្ឋានគតិយុត្តផ្សេងទៀតជាធរមាន។

ការធ្វើយថាភូតកម្មនិងការប្រើប្រាស់អត្តសញ្ញាណអតិថិជនឌីជីថលនៃ **អ.ខ.ក.** មិនមែនជាកត្តាដែលបញ្ជាក់អំពីភាពជាពលរដ្ឋឬទីកន្លែងស្នាក់នៅនៃអតិថិជននោះទេ។

មាត្រា ២៣._

សមាជិកភាពដោយការស្នើសុំរបស់ **ថ.ផ.ទ.** ដែលមានបំណងឈប់ប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដូចមានចែងក្នុងមាត្រា៧ មាត្រា៨ និងមាត្រា១១នៃអនុក្រឹត្យនេះ ត្រូវបំពេញពាក្យស្នើសុំឈប់ប្រើប្រាស់ទិន្នន័យនេះដោយស្នើសុំទៅប្រតិបត្តិករ **ថ.ផ.ទ.** ។

ប្រតិបត្តិករ **ថ.ផ.ទ.** ត្រូវសម្របសម្រួលដំណើរការនីតិវិធីនៃការស្នើសុំឈប់ប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** និងជូនដំណឹងអំពីការស្នើសុំឈប់ប្រើប្រាស់ទិន្នន័យនេះទៅកាន់សមាជិកភាពរបស់ **ថ.ផ.ទ.** ដទៃទៀត។

ការឈប់ធ្វើយថាភូតកម្ម និង ប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ត្រូវមានអានុភាពដោយគិតចាប់ពីថ្ងៃទទួលបានសេចក្តីជូនដំណឹងស្តីពីការបញ្ចប់នីតិសម្បទាក្នុងការធ្វើយថាភូតកម្មនិងការប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដែលចេញដោយប្រតិបត្តិករ **ថ.ផ.ទ.** ។

មាត្រា ២៤._

ប្រតិបត្តិករ **ថ.ផ.ទ.** មានសិទ្ធិបញ្ចប់សមាជិកភាពរបស់សមាជិកភាពដោយការស្នើសុំណាមួយក្នុងករណីសមាជិកភាពដោយការស្នើសុំនោះមិនគោរពតាមមាត្រា២៦នៃអនុក្រឹត្យនេះ។

ជំពូកទី៥

ការការពារសន្តិសុខតាមបច្ចេកវិទ្យាព័ត៌មាន

និងសុវត្ថិភាពទិន្នន័យ អត្តសញ្ញាណអតិថិជនឌីជីថលនៃ អ.ខ.ក.

មាត្រា ២៥._

ការវាយប្រហារតាមបច្ចេកវិទ្យាព័ត៌មាន និងសុវត្ថិភាពទិន្នន័យ អត្តសញ្ញាណអតិថិជនឌីជីថល ដែលតម្រូវឱ្យមានវិធានការការពារសន្តិសុខតាមបច្ចេកវិទ្យាព័ត៌មាន និង សុវត្ថិភាពទិន្នន័យ អត្តសញ្ញាណអតិថិជនឌីជីថល រួមមានជាអាទិ៍ដូចខាងក្រោម៖



- ការជ្រៀតចូលឬការព្យាយាមជ្រៀតចូលតាមគ្រប់រូបភាពទៅក្នុង **អ.ខ.ក.** និងប្រព័ន្ធបច្ចេកវិទ្យាព័ត៌មានរបស់សមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ដែលស្នើសុំធ្វើយថាភូតកម្ម និង ប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.**
- ការវាយលុកឬការព្យាយាមវាយលុកដែលធ្វើឱ្យអាក់អន់ដល់ប្រតិបត្តិការ **អ.ខ.ក.** និងប្រព័ន្ធបច្ចេកវិទ្យាព័ត៌មានរបស់សមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ដែលស្នើសុំធ្វើយថាភូតកម្ម និង ប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.**
- ការប្រមូល ការថតចម្លង ការកែប្រែ ការប្រើប្រាស់ ការបង្ហាញ ការបញ្ជូន ការផ្សព្វផ្សាយ និង/ឬការធ្វើឱ្យបែកធ្លាយទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដោយគ្មានការអនុញ្ញាត
- ការលួចយក ការបំផ្លាញ ការលុប ការធ្វើឱ្យបាត់បង់ ឬការធ្វើឱ្យខូចខាតទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដោយចៃដន្យឬដោយចេតនា
- ការក្លែងបន្លំឬការប៉ុនប៉ងក្លែងបន្លំទិន្នន័យអត្តសញ្ញាណបុគ្គលដទៃដោយផ្តល់ទិន្នន័យមិនពិត
- ការបញ្ចូលមេរោគ ការធ្វើសារគំរាមកំហែង ការចាប់ជំរិត និង/ឬការធ្វើឱ្យប៉ះពាល់ដល់សន្តិសុខសេដ្ឋកិច្ចនិងសង្គមឌីជីថល
- ការសមគំនិតឬការផ្តល់មធ្យោបាយឬការផ្តល់វិធីសាស្ត្រក្នុងការវាយប្រហារប្រព័ន្ធប្រតិបត្តិការ **អ.ខ.ក.** ប្រព័ន្ធបច្ចេកវិទ្យាព័ត៌មានរបស់សមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ដែលស្នើសុំធ្វើយថាភូតកម្ម និង ប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** និងទិន្នន័យ អត្តសញ្ញាណអតិថិជនឌីជីថល
- ការវាយប្រហារផ្សេងៗទៀតដែលបង្កហានិភ័យដល់សន្តិសុខប្រព័ន្ធអន្តរប្រតិបត្តិការនិងសុវត្ថិភាពទិន្នន័យ អត្តសញ្ញាណអតិថិជនឌីជីថលតាមរយៈ **អ.ខ.ក.**។

មាត្រា ២៦.-

ប្រតិបត្តិករ **២.៨.២.** ត្រូវចាត់វិធានការការពារសន្តិសុខតាមបច្ចេកវិទ្យាព័ត៌មាននិងសុវត្ថិភាពទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** អនុលោមតាមបទប្បញ្ញត្តិនៃអនុក្រឹត្យនេះព្រមទាំងច្បាប់និងលិខិតបទដ្ឋានគតិយុត្តផ្សេងទៀតជាធរមាន ដូចខាងក្រោម៖

- ត្រូវឱ្យសមាជិកភាពដោយស្វ័យប្រវត្តិនិងសមាជិកភាពដោយការស្នើសុំ រៀបចំនិងផ្តល់របាយការណ៍នៃការធ្វើយថាភូតកម្ម និង ការប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដើម្បីជាមូលដ្ឋានក្នុងការចាត់វិធានការប្រឆាំងនឹងការសម្អាតប្រាក់និងហិរញ្ញប្បទានភេរវកម្មនិងហិរញ្ញប្បទានដល់ការរីកសាយអាវុធមហាប្រល័យ និងវិធានការសន្តិសុខនិងសុវត្ថិភាពផ្សេងទៀត
- ស្វែងរក ប្រមូល ចម្លង និងរក្សាទុកទិន្នន័យកុំព្យូទ័រចាំបាច់សម្រាប់ធ្វើជាមូលដ្ឋានបញ្ជាក់អំពីកសុតាងឬការធ្វើយថាភូតកម្មអ្នកប្រព្រឹត្តអំពើវាយប្រហារ ដើម្បីជាគុណប្រយោជន៍ដល់ការតាមដាន ការត្រួតពិនិត្យ ការស៊ើបអង្កេត ការស្រាវជ្រាវ និងការស្វែងរកអំពើដែលជាការវាយប្រហារសន្តិសុខតាមបច្ចេកវិទ្យាព័ត៌មាននិងសុវត្ថិភាពទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ព្រមទាំងការត្រួតពិនិត្យការពារសន្តិសុខតាមបច្ចេកវិទ្យាព័ត៌មាន និងសុវត្ថិភាពទិន្នន័យ អត្តសញ្ញាណអតិថិជនឌីជីថល នៃ **អ.ខ.ក.**



- តាមដាន ត្រួតពិនិត្យ ស៊ើបអង្កេត ស្រាវជ្រាវ និងស្វែងរកអំពើវាយប្រហារសន្តិសុខតាមបច្ចេកវិទ្យា ព័ត៌មាននិងសុវត្ថិភាពទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.**
- ត្រួតពិនិត្យការការពារសន្តិសុខតាមបច្ចេកវិទ្យាព័ត៌មាននិងសុវត្ថិភាពទិន្នន័យ អត្តសញ្ញាណអតិថិជន ឌីជីថលនៃ **អ.ខ.ក.**
- ចាត់វិធានការសន្តិសុខនិងសុវត្ថិភាពផ្សេងទៀតអនុលោមច្បាប់និងលិខិតបទដ្ឋានគតិយុត្តផ្សេង ទៀតជាធរមាន។

ក្នុងការចាត់វិធានការការពារសន្តិសុខតាមបច្ចេកវិទ្យាព័ត៌មាននិងសុវត្ថិភាពទិន្នន័យ អត្តសញ្ញាណ អតិថិជនឌីជីថលនៃ **អ.ខ.ក.** ប្រតិបត្តិករ **ថ.ផ.ទ.** អាចសហការជាមួយនឹងក្រសួង ស្ថាប័នមានសមត្ថកិច្ច ពាក់ព័ន្ធផ្សេងទៀតតាមការចាំបាច់។

មាត្រា ២៧._

សមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ត្រូវមានវិធានការការពារសន្តិសុខតាម បច្ចេកវិទ្យាព័ត៌មានរៀងៗខ្លួន ក្នុងការទប់ស្កាត់ការវាយប្រហារតាមប្រព័ន្ធបច្ចេកវិទ្យាព័ត៌មានទៅលើប្រព័ន្ធ បច្ចេកវិទ្យាព័ត៌មានរបស់ខ្លួនដែលប៉ះពាល់ ឬដែលអាចប៉ះពាល់ដល់សន្តិសុខតាមបច្ចេកវិទ្យាព័ត៌មាន និង សុវត្ថិភាពទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដែលការពារដោយច្បាប់និងលិខិតបទដ្ឋាន គតិយុត្តផ្សេងទៀតជាធរមាន។

សមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ត្រូវរាយការណ៍ជូនប្រតិបត្តិករ **ថ.ផ.ទ.** ពីហានិភ័យដែលប៉ះពាល់ឬដែលអាចប៉ះពាល់ដល់សន្តិសុខតាមបច្ចេកវិទ្យាព័ត៌មាននិងសុវត្ថិភាព ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** និងត្រូវសហការជាមួយនឹងប្រតិបត្តិករ **ថ.ផ.ទ.** ក្នុង ការចាត់វិធានការដោះស្រាយហានិភ័យនេះ។

មាត្រា ២៨._

ម្ចាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ត្រូវធានាសុវត្ថិភាពទិន្នន័យរបស់ខ្លួន ក្នុង ករណីម្ចាស់ទិន្នន័យនោះអនុញ្ញាតឱ្យបុគ្គលដទៃគ្រប់គ្រង និង ប្រើប្រាស់ទិន្នន័យរបស់ខ្លួនក្នុងនាមខ្លួនឬ ដើម្បីបុព្វហេតុណាមួយ។

មាត្រា ២៩._

ប្រតិបត្តិករ **ថ.ផ.ទ.** និងសមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ត្រូវសហការ រៀបចំឱ្យមានការតាមដាន ការត្រួតពិនិត្យ និងការវាយតម្លៃលើសន្តិសុខប្រព័ន្ធបច្ចេកវិទ្យាព័ត៌មាននៃ **អ.ខ.ក.** ដោយស្ថាប័នជំនាញ តាមការចាំបាច់។ ប្រតិបត្តិករ **ថ.ផ.ទ.** ត្រូវអនុវត្តតាមរបាយការណ៍ តាមដាន ត្រួតពិនិត្យ និងវាយតម្លៃ និងចាត់វិធានការចាំបាច់នានាដើម្បីកែលម្អចំណុចខ្វះខាត ដែលគំរាមកំហែងឬដែលអាច គំរាមកំហែងដល់សន្តិសុខប្រព័ន្ធបច្ចេកវិទ្យាព័ត៌មាននៃ **អ.ខ.ក.**។

មាត្រា ៣០._

បែបបទ វិធាន នីតិវិធី និងលក្ខខណ្ឌបច្ចេកទេសនៃការការពារសន្តិសុខតាមបច្ចេកវិទ្យាព័ត៌មាននិង សុវត្ថិភាពទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ត្រូវកំណត់ដោយប្រកាសរបស់រដ្ឋមន្ត្រីក្រសួង សេដ្ឋកិច្ចនិងហិរញ្ញវត្ថុ។



ជំពូកទី៦
កម្រៃសេវា

មាត្រា ៣១.-

សមាជិកភាពដោយស្វ័យប្រវត្តិនិងសមាជិកភាពដោយការស្នើសុំ ដែលស្នើសុំធ្វើជាភូតកម្ម និងប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ត្រូវទទួលខុសត្រូវលើចំណាយប្រតិបត្តិការតភ្ជាប់ប្រព័ន្ធបច្ចេកវិទ្យាព័ត៌មានរបស់ខ្លួនមកកាន់ **អ.ខ.ក.** ដែលរួមមានជាអាទិ៍ហេដ្ឋារចនាសម្ព័ន្ធ បណ្តាញសម្ភារបរិក្ខារអេឡិចត្រូនិក និងធនធានមនុស្ស។

មាត្រា ៣២.-

ការស្នើសុំធ្វើជាភូតកម្មទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដើម្បីប្រើប្រាស់ក្នុងគោលបំណងស្របតាមបទប្បញ្ញត្តិនៃអនុក្រឹត្យនេះ ត្រូវរាប់ជាចំនួនប្រតិបត្តិការ។

ការធ្វើជាភូតកម្មទិន្នន័យ អត្តសញ្ញាណអតិថិជនឌីជីថល និង ការប្រើប្រាស់ទិន្នន័យផ្ទាល់ខ្លួនរបស់អតិថិជនឌីជីថលនៃ **អ.ខ.ក.** ក្នុងវិស័យសាធារណៈ គឺមិនត្រូវបានយកកម្រៃសេវានោះឡើយ។

បែបបទ វិធាន និងនីតិវិធី នៃការកំណត់ និង ការបង់កម្រៃសេវាពីការធ្វើជាភូតកម្មនិងការប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។ ដោយឡែក បែបបទ វិធាន និងនីតិវិធី នៃការកំណត់ និង ការបង់កម្រៃសេវាពីការផ្ទៀងផ្ទាត់ជាមួយទិន្នន័យ អត្តសញ្ញាណបុគ្គលដោយផ្ទាល់ របស់ក្រសួងមហាផ្ទៃ ត្រូវកំណត់ដោយប្រកាសអន្តរក្រសួងរបស់រដ្ឋមន្ត្រីក្រសួងមហាផ្ទៃនិងរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

មាត្រា ៣៣.-

កម្រៃសេវាដែលបានមកពីការធ្វើជាភូតកម្មទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** និងចំណូលពាក់ព័ន្ធផ្សេងទៀតរបស់ប្រតិបត្តិករ **ថ.ផ.ទ.** ត្រូវចាត់ទុកជាចំណូលមិនមែនសារពើពន្ធ ដែលត្រូវគ្រប់គ្រង ដោយអនុលោមតាមច្បាប់និងលិខិតបទដ្ឋានគតិយុត្តផ្សេងទៀតជាធរមាន ពាក់ព័ន្ធនឹងការគ្រប់គ្រងចំណូលមិនមែនសារពើពន្ធ។

ជំពូកទី៧
ការដោះស្រាយវិវាទ

មាត្រា ៣៤.-

ក្រៅពីករណីបទល្មើសព្រហ្មទណ្ឌ គ្រប់វិវាទពាក់ព័ន្ធនឹងការគ្រប់គ្រងនិងការធ្វើជាភូតកម្មទិន្នន័យ អត្តសញ្ញាណអតិថិជនឌីជីថលនៃ **អ.ខ.ក.** ដូចមានចែងក្នុងបទប្បញ្ញត្តិនៃអនុក្រឹត្យនេះ អាចត្រូវបានដោះស្រាយដោយប្រតិបត្តិករ **ថ.ផ.ទ.** តាមរយៈការផ្សះផ្សា។

នីតិវិធីនៃការផ្សះផ្សានិងកម្រៃសេវាសម្រាប់ការដោះស្រាយវិវាទ ត្រូវកំណត់ដោយប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

ក្នុងករណីការផ្សះផ្សាមិនទទួលបានជោគជ័យ ភាគីនៃវិវាទអាចប្តឹងទៅតុលាការមានសមត្ថកិច្ចដើម្បីដោះស្រាយអនុលោមតាមនីតិវិធីដូចមានចែងក្នុងច្បាប់និងលិខិតបទដ្ឋានគតិយុត្តផ្សេងទៀតជាធរមាន។

ជំពូកទី៨
អវសានប្បញ្ញត្តិ

មាត្រា ៣៥.-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។



មាត្រា ៣៦

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងមុខងារសាធារណៈ រដ្ឋមន្ត្រីគ្រប់ក្រសួង និងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃពុធ ៩ កើត ខែទុតិយសាធរ ឆ្នាំថោះ បញ្ចស័ក ព.ស.២៥៦៧
ធ្វើនៅរាជធានីភ្នំពេញ ថ្ងៃទី ២៦ ខែ កក្កដា ឆ្នាំ២០២៣ ✓



នាយករដ្ឋមន្ត្រី

សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

ឧបនាយករដ្ឋមន្ត្រី

រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ

អគ្គបណ្ឌិតសភាចារ្យ អូន ព័ន្ធមុនីរ័ត្ន

កន្លែងទទួល៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវ ឧបនាយករដ្ឋមន្ត្រី
- ដូចមាត្រា៣៦
- រាជកិច្ច
- ឯកសារ កាលប្បវត្តិ

ឧបសម្ព័ន្ធ
នៃអនុក្រឹត្យលេខ ២០៧ អនក្រ.បក ចុះថ្ងៃទី ២៦ ខែកក្កដា ឆ្នាំ ២០២៣
ស្តីពីការគ្រប់គ្រងថ្នាក់សម្គាល់អត្តសញ្ញាណអតិថិជនឌីជីថលកម្ពុជា

សទ្ទានុក្រម

ក

កំណត់ត្រាអេឡិចត្រូនិក (Timestamp) សំដៅដល់កំណត់ត្រាដែលត្រូវបានបង្កើត ទាក់ទង ទទួល រក្សាទុក ឬដំណើរការក្នុងប្រព័ន្ធអេឡិចត្រូនិក ឬសម្រាប់បញ្ជូនពីប្រព័ន្ធអេឡិចត្រូនិកមួយទៅប្រព័ន្ធអេឡិចត្រូនិកមួយទៀត។

ខ

ចំនួនប្រតិបត្តិការ (Number of transaction) សំដៅដល់ចំនួននៃការស្នើសុំធ្វើប្រតិបត្តិការ និង ការប្រើប្រាស់ទិន្នន័យ អត្តសញ្ញាណអតិថិជនឌីជីថលនៃ **អ.ឧ.ក.** មកកាន់ប្រតិបត្តិការ **ថ.ផ.ទ.** ដែលមួយ ប្រតិបត្តិការត្រូវបានកំណត់យកនៅពេលដែលប្រតិបត្តិការ **ថ.ផ.ទ.** ឆ្លើយតបទៅវិញដោយជោគជ័យតាម តម្រូវការនៃការស្នើសុំនោះ។

គ

ថ្នាក់សម្គាល់អត្តសញ្ញាណអតិថិជនឌីជីថលកម្ពុជា (Cambodia Digital Key – CamDigiKey) សំដៅដល់ប្រព័ន្ធសម្គាល់អត្តសញ្ញាណអតិថិជនឌីជីថល ដែលប្រតិបត្តិដោយប្រតិបត្តិការថ្នាក់ **ថ.ផ.ទ.**។

ឃ

នីតិបុគ្គល (Legal entity) សំដៅដល់ក្រុមបុគ្គលជារូបវន្តបុគ្គលឬនីតិបុគ្គល ដែលមានផលប្រយោជន៍ រួមគ្នា។ នីតិបុគ្គលមានបុគ្គលភាពគតិយុត្ត។ ក្នុងឋានៈជាប្រធាននីតិ នីតិបុគ្គលមានសិទ្ធិនិងកាតព្វកិច្ចស្រប តាមច្បាប់និងលិខិតបទដ្ឋានគតិយុត្តផ្សេងទៀតជាធរមាននៃព្រះរាជាណាចក្រកម្ពុជា។

ង

ប្រព័ន្ធសម្គាល់អត្តសញ្ញាណអតិថិជនឌីជីថល (Electronic Know Your Customer - eKYC) សំដៅដល់ការប្រើប្រាស់បច្ចេកវិទ្យាឌីជីថល ដើម្បីបង្កើតនិងធ្វើប្រតិបត្តិការរបស់អតិថិជនក្នុងពិភពឌីជីថល តាមប្រព័ន្ធអេឡិចត្រូនិក ដោយពឹងផ្អែកលើឯកសារសម្គាល់អត្តសញ្ញាណដែលទទួលស្គាល់ដោយរាជ- រដ្ឋាភិបាល។

ច

យថាភូតកម្មអត្តសញ្ញាណអតិថិជនឌីជីថល (e-KYC authentication) សំដៅដល់ការបញ្ជាក់អំពី ភាពត្រឹមត្រូវនិងភាពអាចជឿទុកចិត្តបាននៃការកំណត់អត្តសញ្ញាណអតិថិជនឌីជីថល។

ដ

រូបវន្តបុគ្គល (Physical person/Natural person) សំដៅដល់ឯកត្តបុគ្គលដែលមានបុគ្គលភាព គតិយុត្តស្របតាមច្បាប់និងលិខិតបទដ្ឋានគតិយុត្តផ្សេងទៀតជាធរមាន។ រូបវន្តបុគ្គលរួមមានរូបវន្តបុគ្គល មានសញ្ជាតិខ្មែរនិងរូបវន្តបុគ្គលមានសញ្ជាតិបរទេស។

រូបវន្តបុគ្គលមានសញ្ជាតិខ្មែរ (Physical person/Natural person of Khmer nationality) សំដៅ ដល់ឯកត្តបុគ្គលមានសញ្ជាតិខ្មែរ ដែលមានបុគ្គលភាពគតិយុត្ត ស្របតាមច្បាប់និងលិខិតបទដ្ឋានគតិយុត្ត ផ្សេងទៀតជាធរមាននៃព្រះរាជាណាចក្រកម្ពុជា។

រូបវន្តបុគ្គលមានសញ្ជាតិបរទេស (Physical person/Natural person of foreign nationality) សំដៅដល់ឯកត្តបុគ្គលមានសញ្ជាតិបរទេស ដែលមានបុគ្គលភាពគតិយុត្តស្របតាមច្បាប់និងលិខិតបទដ្ឋាន គតិយុត្តផ្សេងទៀតជាធរមាន។

